

MASU YIN ZARGI AKAN RASHIN DALILI KUJI TSORON ALLAH..!

'Yan uwana da masoya da abokaina kuyi hakuri ta kamane zan sake yin wannan rubutun akan gaba, kunga kwana biyu munyi magana akan Malam Ibrahim Shekarau, sai naga wasu daga cikin 'yan uwanmu musulmi har yau suna kan bakarsu suna zargin cewa Malam Ibrahim Shekarau yana da hannu a cikin kisan da aka yiwa Sheikh Ja'afar Kano, wannan zargi ne marar tushe, alhakkin bawan Allah kawai ake dauka

Na tabayin dogon rubutu akai kusan shekara biyu yanzu akan wadanda bincikenmu na sirri ya tabbatar mana suke da hannu cikin kisan da akayiwa Malam Ja'afar da Albaniy Zaria lokacin da akace wai angano wata takarda a gidan Sanata Danjuma Goje wacce take dauke da jawabin yadda aka tsara kisan Malam Ja'afar

Ina mai sake tabbatarwa kowa; 'yan Boko Haram ne suka kashe mana malamanmu, wallahi jama'a ku dena zargin kowa sai 'yan Boko Haram

Kafin na sake kawo muku bayanin da nayi a wancan lokaci; inaso ku sani cewa tsarin dokokin gwamnatin Nigeria an ginashi ba wai don ya samarwa malaman addini cikakken kariya da tsaro ba, inda a kasar musulunci ne kamar Saudiyyah su Sheikh Ja'afar da Albaniy bataliyar jami'an tsaro ne zasu dinga kula dasu saboda muhimmancinsu a cikin al'ummar musulmi, don haka ku dena ganin laifin shugabannin gwamnati don basa baiwa malaman addini kariya, laifin tsarin dokokin Kasar zaku gani, wannan kenan!

Wa ya kashe sheikh Ja'afar????

Allah ne masanin gaskiya, amma dai ni iya abinda bincikenmu na sirri da tuntuba tun daga tushe ya tabbatar kuma kuma Wallahi ko a gaban Allah zan bada shaida akai shine 'yan Boko Haram ko ince wani bangaren 'yan Boko Haram wadanda sune asalin wadanda suka kafa kungiyar tun a shekarar 2002 wadanda akafi sani da "Yan Kanamma" sune suka kashe Malam Ja'afar Mahmud Adam (Allah Ya karbi shahadarshi)

Kuma Wallahi su yan boko haram din da kansu sun tabbatar da hakan, duk dacewa suna da sabani kan cewa Jinin Malam Ja'afar ya halatta ko bai halattaba? amma Wallahi sune suka kasheshi.

Bayan sun kasheshi ne sukaje sukayi tunga a FANSHEKARA sukayi ta kashe jami'an tsaro, har police Area Commander sun kashe, kafin da sukaga za'a cimmasu sai suka sulale suka koma "SAHARA" Yankin ALGERIA da MALI, domin tun lokacin da aka tarwatsasu a garin Kanamma dake jihar Yobe inda aka kashe Shugabansu na farko wato Muhammad Ali ba'a sake jin duriyarsu ba

To sauran wadanda suka tsere daga wannan fadan tsakaninsu da jami'an tsaro sai suka gudu suka bar Nigeria suka koma Algeria inda suka hadu da Kungiyar Alqa'idah dake Magrib (AQMI) inda suka samo horo na yaki da hada bama-bamai, to su wadannan Mutanen sune suka dawo suka kashe Malam Ja'afar Mahmud Adam (Rh), dalilin kisan sunce Khawarij ne yaki basu goyon bayan a kaddamar da jihadi

Kuma awancan lokacin su 'Yan Kanamma karkashin jagorancin shugabansu Muhammad Ali basa tare da su Muhammad Yusuf na Boko Haram, a wani lokacin ma kafirtashi sukeyi, amma daga baya sun dawo Kasarnan suma suka hadu da Mutanen Muhammad Yusuf din, kuma bayan Muhammad Yusuf ya shelanta jihadin karya an kasheshi su 'Yan Kanamma sune sukayi ta horar da 'Yan Boko Haram da koya musu yadda ake harbin bindiga da kuma yadda ake hada bama-bamai.

Cikin wadannan mutane 'Yan Kanamma da suka kashe Malam Ja'afar akwai IBRAHIM AL-MUHAJIR UQUBA yafi shahara da (Alhaji Fari) ga hotonsa nan na daura a wannan rubutun, shine ya jagoranci kisan Malam Ja'afar Kano, amma baya raye yanzu, dakarun sojin Nigeria sun samu nasaran kasheshi a garin Bama jihar Borno shekarar 2014, su kansu sojojin basu san waye suka kashe ba a lokacin, don a wannan ranar itace ranar farko da Boko Haram suka kaddamar da hari a garin Bama karkashin jagorancin Uquba (Alhaji Fari) suka fasa dakin ajiyar makamai na sojoji da aka ginashi a karkashin kasa bayan sojoji sun gudu suka kwashe makaman, to motar da zata kwashi makaman ta kai musu jeji tayi kadan, shine sai suka debi na diba akan zasuje su dawo su kwashe sauran makaman, sai Uqubah tare da wasu mutum hudu yace zai jirasu suje su dawo, bayan sun tafi; can kuma sojoji sunje sun kara karfi sun

dawo sai suka tarar da Uqubah da yaransa, anan akayi musayen wuta, daya daga cikin tankokin yakin sojoji tabi ta kan Uqubah ta takashi ya mutu nan take

Bayan su kuma wadancan 'yan Boko Haram sun tafi zasu kai makaman motar ma sai ta lalace, sai suka dawo da baya inda sukazo suka tarar da gawar Uqubah da na yaransa, sojoji kuma sun shiga cikin garin Bama sunja tunga, 'yan Boko Haram din a lokacin sai suka fusata zasu sake afkawa sojoji sai wani kwamandansu mai suna Kaka Allai yace a'ah a dauke gawar mamatansu a koma jeji, wannan shine karshen Uqubah wanda ya jagoranci kashe Malam Ja'afar, Amma har yanzu markazinsa (Uqubah) yana nan yamma da Farisu kusa da inda shekau ya taba boyewa a cikin jejin Sambisa.

Kuma wannan Uqubah din babban mabarnaci ne, ya kware a dukkan wani fanni na ta'addanci, su suka fara kowaya 'yan Boko Haram dukkan wani nau'i na ta'addanci, shine farkon wanda suka fara shiga jejin Sambisa suka kafa sansani, lokacin farko farkon 'daukar makamin Boko Haram shi yake koyawa yara yadda ake hari a kashe mutum a cikin jeji sai su dawo cikin garin Maiduguri suna kashe mutane, akwai wansa uwa daya uba daya shekarar da ta gabata nasan yana raye babban 'dan kasuwane a birnin Maiduguri, lokacin da maciya amana sukaci amanata gurin da aka boyeni a karkashin Kasa a Abuja na hadu da daya daga cikin yaran da Uqubah ya horar dasu ayyukan ta'addanci, amma ya bijirewa Shekau ya koma bangaren Al-barnawiy shima ya tabbatar min da cewa Uqubah ne ya jagoranci kisan Malam Ja'afar amma ba kowane zai sani ba hatta a cikin 'yan Boko Haram din sai masu matsayi

Su Mamman Nur Al-qadi daya daga cikin manyan daliban Muhammad Yusuf akwai lokacin da yace basu da hanu wajen kisan Shaikh Ja'afar, kai da farko ma har suna yiwa 'yan uwansu 'yan Kanamma inkari cewa basu kyauta ba da suka kashe Sheikh Ja'afar, kuma shiyasa su Mamman Nur har sukaje ta'aziiyyan rasuwan Malam Ja'afar din a Kano, idan makusantan Malam Ja'afar da suka karbi ta'aziiyyar rasuwarsa sun karanta wannan rubutun zasu tuna lokacin da su Mamman Nur suka kawo ta'aziiyya a shekarar 2017 kenan kafin suma su shelanta jihadi

Amma kuma daga baya su Mamman Nur sunce kashe Malam Ja'afar da 'yan uwansu 'yan Kanamma sukayi dai-daine, domin wai Malam Ja'afar kafirine khawarij Malamin gwamnati, dan haka jininsa ya halatta tunda yana matsayin malaminsu a lokacin amma yaki goya musu baya a dauki makami a kaddamar da jihadi

Daga cikin abinda zai tabbatar da cewa 'Yan boko haram ne suka kasheshi, shina bayan sun kasheshi ai sunci gaba da kashe Malaman Ahalussunnah, misali a cikin garin Maiduguri kadai inba Allah ba babu wanda yasan adadin Malaman da suka kashe, misali Malam Ibrahim Gomari, Malam Bashir kacalla da sauransu

Kuma kisan Shaikh Albany ya dada bayyanawa al'umma karara cewa su suka kashe Malam Ja'afar Mahmud Adam (rahimahullah) domin idan aka dubi salon da sukabi suka kashe su duk yana kama da juna.

Sa'annan inda ace masu zargin Malam Ibrahim Shekarau sun saurari karatun Muhammad Yusuf da yayi lokacin da wasu mabiyyansa su kace ai bai kamata su kafirta dukkan al'umma ba, domin akwai "Al-uzuru bil-jahal", a cikin fatawar da Muhammad Yusuf ya basu ya bayyana karara yace su idan suka tada yaki to da "Yaan izala" zasu fara musamman Malamansu., don haka jama'a ku dena zargin bawan Allah nan da hanu cikin kisan da akayiwa Malam Ja'afar

Jama'ar musulmi zan baku satar amsa, akwai wasu matasa wai ustazai suna zaune a kasashen waje, 'yan Nigeria ne, yanzu sun sako kai da rubutu suna kokarin tabbatar da cewa Sheikh Ja'afar da Malam Albaniy Zaria da sauran wasu malaman sunnah ba malaman sunnah bane wai 'yan bidi'ah ne khawarij, jama'a ku kuji wadannan matasa, akan wannan dalili 'yan Kanamma suka kashe Malam Ja'afar, don duk wanda zai kafirtaka ya jefeka da kalmar khawarij har ma ya dinga hakikancewa akan kai khawarij ne to abune mai sauki idan ya samu dama ya kashe ka, don haka kuyi taka tsantsan dasu, lokacin da aka sakoni na fara haskaka muku su amma wani babban Malaminmu na sunnah Dr. ya kwabeni don shima bai san sirrin ba

Duk wanda yake da dalili da hujjoji wanda yafi nawa bismillah ya kawo mu gani....(HAATU BURHAANAKUM IN KUNTUM SAADIQEEN)

Muna rokon Allah Ya magance mana dukkan fitintinun dake faruwa a tsakanin jama'ar musulmi da Nigeria gaba daya
Allah Ya bamu zaman lafiya Ya kawo mana karshen 'yan ta'adda da dangoginsu

